

- Ποσειδανίοις Ἀμυμωνίοις
 ὕδασι, δουλείαν περιβαλών;
 μήποτε μήποτε τάνδ', ὦ πότνια,
 χρυσεοβόστρυχον ὦ Διὸς ἔρνος
 Ἄρτεμι, δουλοσύναν τλαίην. 190
- ΠΑΙ. ὦ τέκνον, εἴσβα δῶμα καὶ κατὰ στέγας
 ἐν παρθενῶσι μίμνε σοῖς, ἐπεὶ πόθου
 εἰς τέρψιν ἤλθες ὧν ἔχρηζες εἰσιδεῖν. 195
 ὄχλος γάρ, ὡς ταραγμὸς εἰσῆλθεν πόλιν,
 χωρεῖ γυναικῶν πρὸς δόμους τυραννικούς.
 φιλόψογον δὲ χρῆμα θηλειῶν ἔφνυ,
 σμικρὰς τ' ἀφορμὰς ἦν λάβωσι τῶν λόγων,
 πλείους ἐπεισφέρουσιν· ἠδονὴ δέ τις 200
 γυναιξὶ μηδὲν ὑγιὲς ἀλλήλας λέγειν.
- ΧΟ. Τύριον οἶδμα λιποῦσ' ἔβαν str.
 ἀκροθίνια Λοξία
 Φοινίσσας ἀπὸ νάσου
 Φοίβῳ δούλα μελάθρων, 205
 ἴν' ὑπὸ δειράσι νιφοβόλοις
 Παρνασοῦ κατενάσθην,
 Ἴόνιον κατὰ πόντον ἐλά-
 τα πλεύσασα περιρρύτων
 ὑπὲρ ἀκαρπίστων πεδίων 210
 Σικελίας Ζεφύρου πνοαῖς
 ἱππεύσαντος ἐν οὐρανῷ
 κάλλιστον κελάδημα.
 πόλεος ἐκπροκριθεῖσ' ἐμᾶς antistr.
 καλλιστεύματα Λοξία 215
 Καδμείων ἔμολον γᾶν,
 κλεινῶν Ἀγηνοριδᾶν
 ὁμογενεῖς ἐπὶ Λαΐου
 πεμφθεῖσ' ἐνθάδε πύργους.

191. χρυσεοβόστρυχε ABbc 198. γάρ BF 199. δ' F cum
 Stobaeo. ψόγων Stobaeus. 201. ἀλλήλαις A 207. παρνασοῦ A
 παρνασσου cC 209. περιρρύτων ὑδάτων (ὑπὲρ add. m. 2) C
 214. πόλεος] Musgravius, πόλεως libri. 216. καδμείων F καδμείων
 δ' ceteri.